

**CONSISTENT CHALLENGES OF COVID  
CREATED CREATIVE THINKING  
PROCEEDINGS**

**ANNUAL RESEARCH SESSION  
2021**



**Faculty of Arts and Culture  
Eastern University, Sri Lanka.**

Title : Consistent Challenges of Covid Created Creative Thinking

**Editorial Board**

Editor : Mrs. T. Sachithanatham

Co -editors : Mr.S. Jeganathan

Mr.S.K. Sivahanesan

Mr. S. Chandrakumar

Mrs. R. Thakshaayini

Mrs. V. Selvanayagam

Edition : 2021

Published by : Faculty of Arts & Culture, Eastern University, Sri Lanka.

Setting by : Wanasinhe Printer, Batticaloa.

ISBN : 978-624-5731-04-6



**Annual Research Session – 2021,  
Faculty of Arts and Culture,  
Eastern University, Sri Lanka.**

**Organizing Committee:**

Chair: Dr. J. Kennedy

Coordinator - Dr. S.Santhirasegaram

Secretary - Rev. Fr. A.A.Navaretnam

**Track Coordinators:**

Mrs. T. Sachithanantham

Mr.S. Jeganathan

Mr.S.K. Sivahanesan

Mr. S. Chandrakumar

Mrs. R. Thakshaayini

Mrs. V. Selvanayagam

**Advisory Committee:**

Prof. Ammankili Murugathas

Prof. V.Gunaretnam

Prof. T. Krishnamohan

Prof. V. Inpamohan



# முஸ்லிம்களின் திருமணத்தில் மஹரின் முக்கியத்துவமும் பெறுமானமும் - ஓர் இஸ்லாமிய நோக்கு

## ALM. முஜாகித்

இஸ்லாமியக் கற்கைகள் துறை, கிழக்குப் பல்கலைக்கழகம், இலங்கை  
mujahidm@esn.ac.lk

### ஆய்வுச்சுருக்கம்

முஸ்லிம்களுடைய திருமணங்களில் மஹர் என்பது ஒரு முக்கிய விடயமாகக் கொள்ளப்படும் அதேவேளை திருமண ஒப்பந்தம் நிறைவேற்றுவதற்குரிய ஓர் அடிப்படை அம்சமாகவும் மஹர் காணப்படுகின்றது. நடைமுறைசார் திருமணங்களில் அதிக வேற்றுமைகள் காணப்பட்டாலும் மஹர் குறித்த இஸ்லாத்தின் போதனைகள் பொதுப்படையானதும் மிகத்தெளிவானதுமாகும். மஹர் தொடர்பான இஸ்லாத்தின் போதனைகள் பற்றிய தெளிவான புரிதலின்மையும் தாம் வாழும் பிரதேசங்களிலுள்ள பிற சமூக கலாசார தாக்கங்களும் மஹரின் மூலம் இஸ்லாம் எதிர்பார்க்கின்ற மணப்பெண்ணுக்குரிய அந்தஸ்தை அர்த்தமற்றதாக்கிவிடுகின்றது. எனினும் ஓர் இஸ்லாமியத் திருமணத்தில் வேண்டப்படுகின்ற அம்சங்களுள் மஹர் மிகவும் முக்கியமானதாகும். அதனுடைய முக்கியத்துவத்தையும் பெறுமானத்தையும் அதனால் எதிர்பார்க்கப்படுகின்ற இலக்கையும் வெளிக்கொணர்வதே இவ்வாய்வின் நோக்கமாகும். இவ்வாய்வுக்கான பிரதான தரவுகளாக அல்குர்ஆன் வசனங்களும் ஹதீஸ்களும் பயன்படுத்தப்பட்டுள்ளதோடு பண்புசார் பகுப்பாய்வு பிரயோகிக்கப்பட்டுள்ளது. மஹர் தொடர்பான இஸ்லாத்தின் போதனைகளை தெளிவாக விளக்குவதோடு அது தொடர்பான தேடல்களை இலகுவாக்கவும் இவ்வாய்வு துணைபுரியும்.

**திறவுச் சொற்கள்:** திருமணம், மஹர், முஸ்லிம்கள்

### அறிமுகம்

மஹர் எனும் சொல்லுக்கு பதில், பகரம் என்பது சொற்பொருளாகும். மணமகளுக்கு மணமகன் அளிக்க வேண்டிய 'மணக்கொடை'க்கே வழக்கில் மஹர் எனப்படுகின்றது. மஹர் என்பது ஒரு மனைவி தன் கணவனுக்குத் தன்னை ஒப்படைப்பதற்குப் பகரமாக அவனிடமிருந்து பெறுகின்ற ஈட்டுத் தொகையாகும். திருமண ஒப்பந்தத்தை உறுதிப்படுத்துகின்ற வகையில் அமைந்துள்ள இந்த மஹர், தான் கைப்பிடித்த பெண்ணிற்கு வேண்டிய வாழ்க்கை வசதிகளைத் தன்னால் இயன்றளவு செய்து தருவேன் என மணமகன் அளிக்கும் ஓர் உத்தரவாதமாகும். பிற்காலத்தில் தம்பதியரிடையே பிரிவினை ஏற்பட்டாலும் கூட மணமகளுக்கு இந்த மஹர் தொகை ஓர் உதவியாக அமையும். மணமகளின் தகுதியையும், மணமகளுக்கான பாதுகாப்பையும் இது உறுதி செய்கிறது. மஹரைப் பணமாகவோ அல்லது பெறுமதியுடைய பொருட்களாகவோ வழங்கலாம்.

காசு, பணம் அல்லது பகரமான பொருள் "மால்" என்ற அறபு சொல்லின் கீழ் அமையும் யாவும் மஹராகக் கருதப்படும். மனைவிக்கு மட்டுமே உரித்தான, கணவனால் கொடுக்கப்படும் கொடை மஹர் எனப்படும். மஹரின் பாவனையும் நன்மையும் கணவனுக்கோ, பிள்ளைகளுக்கோ வந்தடையாது. எனவே, மஹர் மனைவியின் ஏகபோக சொத்தாகிறது. மஹரை பகரமாகவோ அல்லது கணவனுக்கு வெகுமதியாக அளிக்கவோ மனைவிக்கு உரிமை உண்டு. மனைவியின் மரணத்திற்குப் பின் மஹர் அவளது வாரிசுதாரர்களுக்குச் செல்லும். (ஸூரூக், 1997 பக்.03)

இஸ்லாமிய சட்டத்தில் மணப்பெண்ணுக்குரிய மதிப்பும், மாண்பும் தரப்படுவதற்காக விவாகத்தின் போது அவளுக்கு மஹர் கணவனால் அளிக்கப்படுகிறது. இஸ்லாத்திற்கு முன்னுள்ள அரேபிய சமூகத்தில் இவ்வுரிமையும் சொத்தைப் பராதீனப்படுத்தும் உரிமையும் மனைவிக்கு கணவனால் மறுக்கப்பட்டன. இந்த அநியாயத்தை இஸ்லாம் நீக்கியதுடன் மஹர் தொகையையும் அதை நிறைவேற்றும் பொறுப்பையும் கடமையாக்கியது. அப்பெண்ணுடைய சம்மதம் இல்லாமல் அவள் தந்தையோ வேறு உறவினர்களோ மஹர் தொகையில் கை வைக்க முடியாது. (ஸூரூக், 1997 பக்.05)

மஹர் தொடர்பான நடைமுறையில் காணப்படும் சிக்கல்கள், இஸ்லாம் பெண்ணுக்கு மஹர் மூலம் வழங்கியுள்ள சமத்துவம் மற்றும் குடும்ப வாழ்வில் உடல், உள ரீதியாக அவை ஏற்படுத்தும் தாக்கங்கள், தாமதித்த மஹர் நடைமுறை போன்ற பிரச்சினைகளை மையப்படுத்தியதாக பல ஆய்வுகள்

மேற்கொள்ளப்பட்டிருந்தாலும் அவற்றுள் “முஸ்லிம் திருமணத்தில் மஹரம், அன்பளிப்பு : கல்முனைக்குடி பிரதேசத்தை மையப்படுத்திய ஆய்வு”. Dr.MIM.Jazeel, MI.Rinosa மற்றும் “முஸ்லிம் திருமணத்தில் மஹர் நடைமுறை : பாலமுனை 2ஆம் பிரதேசத்தை மையப்படுத்தியதோர் ஆய்வு”. I.Saujan, MS.Ismiya Begum ஆகியவைகள் குறிப்பிடத்தக்கவை. குறித்த ஆய்வுகள் ஆய்வு நோக்கம், ஆய்வுப் பிரதேசம் என்பவற்றின் அடிப்படையில் வேறுபடுவதோடு மஹர் தொடர்பான கோட்பாடுகளை முழுமையாக நோக்காது பிரதேசத்தை மையப்படுத்திய ஆய்வாகக் காணப்படுகின்றன. ஆய்வு நோக்கத்தை அடிப்படையாகக் கொண்டு இவ்வாய்வு முழுமையாக வேறுபடுவதோடு தமிழ்மொழி மூலம் கோட்பாட்டு ரீதியான ஆய்வுகள் இல்லை என்ற இடைவெளியை நிவர்த்தி செய்யும் என எதிர்பார்க்கப்படுகிறது.

## மஹரின் முக்கியத்துவமும் பெறுமானமும்

அல்குர்ஆனில் மஹர் என்ற சொல் பிரஸ்தாபிக்கப்படாத போதிலும் அதே அர்த்தத்தைக் கொண்டுள்ள ஏனைய பதங்கள் கையாளப்பட்டுள்ளன. இது பற்றி அல்குர்ஆன், “பெண்களுக்கு அவர்களின் மணக்கொடைகளைக் கட்டாயமாகக் கொடுத்து விடுங்கள். அவர்களாக மனமுவந்து அதில் எதையேனும் விட்டுத் தந்தால் மன நிறைவுடனும், மகிழ்வுடனும் அதை உண்ணுங்கள்.” (அல்குர்ஆன் 04 : 04)

ஒரு பெண்ணுக்கு கட்டாயமாக அளிக்க வேண்டிய மணக்கொடையை அளிக்காமல் அவளை திருமணம் முடிக்கலாகாது என இவ்வசனம் குறிப்பிடுகின்றது. எனவே மனைவிக்கு மணக்கொடை அளிப்பது கணவனுக்குக் கட்டாயக் கடமையாகும் அதேவேளை அதனை அவன் மனமுவந்து அளிக்கவும் வேண்டும். அன்பளிப்புப் பொருட்கள் எவ்வாறு மனமுவந்து வழங்கப்படுமோ அவ்வாறே மணப்பெண்ணுக்கு அவளது மணக்கொடை மனமுவந்து வழங்கப்படல் வேண்டும்.

இப்பினு உமர் (றழி) அறிவித்தார்: ‘ஷிஃகார்’ முறைத் திருமணத்திற்கு இறைத்துதர் (ஸல்) அவர்கள் தடை விதித்தார்கள். ஒருவர் மற்றொருவரிடம் ‘நான் என் மகளை உனக்குத் திருமணம் செய்து தருகிறேன். நீ உன் மகளை எனக்குத் திருமணம் செய்து தர வேண்டும்’ என்று (முன் நிபந்தனை) விதித்து மணமுடித்து வைப்பதற்கே ‘ஷிஃகார்’ எனப்படும். இதில் இரண்டு பெண்களுக்கும் ‘மஹர்’ இராது. (ஸஹீஹுல் புகாரி : 5112, ஸஹீஹ் முஸ்லிம் : 2766)

மஹர் இல்லாமல் பெண் கொடுத்து பெண் எடுக்கும் முறைக்கு ஷிஃகார் எனப்படும். ஷிஃகார் எனும் சொல்லுக்கு “அகற்றுதல்”, “நீங்குதல்”, “விசாலமாகுதல்” ஆகிய பொருள்கள் அகராதியில் காணப்படுகின்றன. “மஹர்” எனும் மணக்கொடை இல்லாமல் போவதால் இத்திருமணத்திற்கு இப்பெயர் வந்திருக்கலாம். இதில் மணப்பெண்ணுக்கு மணக்கொடை வழங்காமல் அப்பெண்ணின் குடும்பத்தாரில் ஒரு பெண்ணை எடுத்துக் கொள்வதையே மணக்கொடையாக மாற்றும் ஏற்பாடு உள்ளது. அறியாமைக் காலத்தில் அரேபியரிடையே இருந்து வந்த இந்த நடைமுறைக்கு இஸ்லாம் தடை விதித்தது.

மஹரை நிர்ணயிப்பதில் மணமகளின் பொருளாதார நிலை கருத்தில் கொள்ளப்படல் வேண்டும் என்பதால் பொருளாதாரப் பொருத்தம் பார்ப்பதில் தவறில்லை. ஆனால் மனைவி மணக்கொடை முழுவதையுமோ அல்லது அதில் ஒரு பகுதியையோ கணவனுக்காக மனமுவந்து விட்டுக்கொடுத்தால் அதைப் பெறுவது கணவனுக்கு அனுமதிக்கப்பட்டுள்ளது.

“மேலும், அவர்களிடமிருந்து எதை நீங்கள் சுகம் அனுபவித்தீர்களோ, (அதற்காக) அவர்களுக்கூரிய மணக்கொடைகளைக் கட்டாயமாக அவர்களிடம் கொடுத்து விடுங்கள். மஹரைக் குறிப்பிட்டதன் பின்னர் (அதனைக் குறைக்கவோ, கூட்டவோ) நீங்கள் ஒருவருக் கொருவர் பொருந்திக் கொள்வதில் உங்கள் மீது யாதொரு குற்றமுமில்லை.” (அல்குர்ஆன் : 04:24)

நீங்கள் அவர்களில் ஒருத்திக்கு செல்வக் குவியலையே (மஹராகக்) கொடுத்திருந்தாலும் கூட, அதிலிருந்து எதனையும் நீங்கள் (திரும்ப) எடுத்துக் கொள்ளாதீர்கள். (அல்குர்ஆன் : 04:20)

ஒருவர் தன் மனைவியை விவாகரத்துச் செய்து விட்டு அவளுக்குப் பதிலாக மற்றொரு பெண்ணை மணந்து கொள்ள விரும்பினால் முதல் மனைவிக்குக் கொடுத்த மணக்கொடையிலிருந்து எதையும் திரும்ப எடுத்துக் கொள்ளக்கூடாது. அது ஒரு பொற்குவியலாக இருந்தாலும் சரி. எவ்வளவு அதிகமான பொருளையும் மணக்கொடையாகக் கொடுக்கலாம் என்பது இவ்வசனத்தின் மூலம் தெளிவாகின்றது. மஹர் விடயத்தில் இவ்வளவுதான் கொடுக்க வேண்டும் என்ற எந்த நிபந்தனையும் கிடையாது. அவரவர் சக்திக்கு ஏற்ப எவ்வளவு வேண்டுமானாலும் கொடுக்க அனுமதி இருக்கிறது.

ஸஹல் இப்னு ஸஅத் அஸ்ஸாஇதீ (றழி) அறிவித்தார் : ஒரு பெண்மணி இறைத் தூதர் (ஸல்) அவர்களிடம் வந்து, 'இறைத்தூதர் அவர்களே! என்னைத் தங்களுக்கு அன்பளிப்பாக வழங்கிட (மஹ்ரின்றி என்னைத் தாங்கள் மணந்து கொள்ள) வந்துள்ளேன்' என்று கூறினார். இறைத்தூதர் (ஸல்) அவர்கள் அந்தப் பெண்ணை நோக்கி தம் பார்வையை உயர்த்தி நேராகப் பார்த்து விட்டு, பார்வையைத் தாழ்த்திக் கொண்டார்கள். பிறகு, தம் தலையைத் தொங்க விட்டார்கள். தம் விடயத்தில் இறைத்தூதர் (ஸல்) அவர்கள் எந்த முடிவுக்கும் வரவில்லை என்பதைக் கண்ட அந்தப் பெண்மணி, (அந்த இடத்திலேயே) அமர்ந்து கொண்டார். அப்போது நபித்தோழர்களில் ஒருவர் எழுந்து, 'இறைத்தூதர் அவர்களே! தங்களுக்கு இவர் தேவையில்லை என்றால் எனக்கு இவரை மணமுடித்து வையுங்கள்' என்று கூறினார். நபி (ஸல்) அவர்கள் (அவரிடம்) 'மஹ்ராகச் செலுத்த உம்மிடம் பொருள் ஏதேனும் இருக்கிறதா?' என்று கேட்டார்கள். அதற்கவர், 'அல்லாஹ்வின் மீதானையாக! (என்னிடம் ஏதும்) இல்லை, இறைத் தூதர் அவர்களே! என்று பதில் கூறினார். நபி (ஸல்) அவர்கள், 'உம் குடும்பத்தாரிடம் சென்று ஏதாவது கிடைக்குமா என்று பார்!' என்றார்கள். அவர் போய்ப் பார்த்து விட்டுத் திரும்பி வந்து, 'இல்லை. அல்லாஹ்வின் மீதானையாக! ஏதும் கிடைக்கவில்லை' என்றார். அப்போது இறைத்தூதர் (ஸல்) அவர்கள் 'இரும்பாலான ஒரு மோதிரமாவது (கிடைக்குமா எனப்)பார்!' என்றார்கள். அவர் மீண்டும் சென்று விட்டுத் திரும்பி வந்து, 'அல்லாஹ்வின் மீதானையாக! (ஒன்றும்) கிடைக்கவில்லை இறைத்தூதர் அவர்களே! இரும்பாலான மோதிரம் கூடக் கிடைக்கவில்லை. ஆனால், இதோ இந்த என்னுடைய வேட்டி உள்ளது' என்றார். -அறிவிப்பாளர் ஸஹல் (றழி) கூறினார்: அவரிடம் ஒரு மேல் துண்டு கூட இல்லை எனவேதான் தம் வேட்டியில் பாதியை அவளுக்குத் தருவதாகக் கூறினார். அதற்கு இறைத்தூதர் (ஸல்) அவர்கள் 'உம்முடைய வேட்டியை வைத்துக் கொண்டு என்ன செய்வாய்? அந்த வேட்டியை நீ உடுத்திக் கொண்டால் அவளின் மீது அதில் ஏதும் இருக்காது. அதை அவள் உடுத்திக் கொண்டால் உன் மீது அதில் ஏதும் இருக்காது. உம்முடைய வேட்டியைக் கொடுத்து விட்டு என்ன செய்யப் போகிறாய்?' என்று கேட்டார்கள். பிறகு அவர் நெடு நேரம் (அங்கேயே) அமர்ந்திருந்து விட்டு எழுந்தார். அவர் திரும்பிச் செல்வதை இறைத் தூதர் (ஸல்) அவர்கள் கண்ட போது அவரை அழைத்து வருமாறு கட்டளையிட்டார்கள். அவ்வாறே அவர் அழைத்து வரப்பட்ட போது நபி (ஸல்) அவர்கள், 'உம்முடன் குர்ஆனில் என்ன (அத்தியாயம் மனப்பாடமாக) உள்ளது' என்று கேட்டார்கள். அவர், '(குர்ஆனில்) இன்ன இன்ன அத்தியாயங்கள் என்னுடன் உள்ளன' என்று எண்ணி எண்ணிக் கூறினார். உடனே நபி (ஸல்) அவர்கள், 'அவற்றை நீ மனப்பாடமாக ஓதுவாயா?' என்று கேட்டார்கள். 'ஆம் (ஓதுவேன்)' என்று அவர் பதிலளித்தார். நபி (ஸல்) அவர்கள், 'உம்முடனுள்ள குர்ஆன் அத்தியாயங்களுக்காக இப்பெண்ணை உமக்கு மணமுடித்துக் கொடுத்து விட்டேன். நீர் செல்லலாம்' என்று கூறினார்கள். (ஸஹீஹுல் புகாரி : 5087, ஜாமிஉத் திரமிதி : 1032)

மஹர் எவ்வளவு கொடுக்க வேண்டும் என்பதை இஸ்லாம் நிர்ணயிக்கவில்லை. காரணம் மக்களின் பொருளாதார நிலை வேறுபட்டிருக்கும். செல்வந்தர்களும் ஏழைகளும் ஒரே மாதிரி செயல்பட முடியாது. தாராள மனம் படைத்தவர்களும் கஞ்சத்தனம் கொண்டவர்களும் வெவ்வேறு நிலைகளைக் கைக்கொள்வர். நாட்டின், காலத்தின் சூழல்களும் இதில் தாக்கத்தை ஏற்படுத்தாமல் இருக்காது. அதனால் சமூகச் சூழல், பொருளாதார நிலை, குடும்ப அமைப்பு முறை, பாரம்பரியம் ஆகியவற்றைப் பொறுத்து மஹரில் கூடுதல், குறைவு ஏற்பட வாய்ப்பு இருக்குமாறு குறிப்பிட்ட அளவை நிர்ணயிக்காமல் இஸ்லாம் விட்டு விட்டது.

இல்லற வாழ்க்கையில் அதிகமான இழப்புக்கு ஆளாவது பெண்கள்தான். தங்களின் அழகையும், இளமையையும் இழந்த பின் அவர்கள் விவாகரத்துச் செய்யப்படவும் கூடுமாதலால் மஹர் தொகையைத் தீர்மானிக்கும் உரிமையை இஸ்லாம் பெண்களுக்கு வழங்கியுள்ளது.

மண வாழ்வில் மஹர் கொடுப்பதைக் கட்டாயப்படுத்திய இஸ்லாம் அது எத்தரப்பினருக்கும் உகந்ததான, இலகு வழிமுறைகளையும் அழகாக வலியுறுத்தியிருப்பதை அவதானிக்க முடிகிறது. தன்னிடமுள்ள எதையாவது வசதிக்கேற்றவாறு மஹராக வழங்கலாம். அது பணமாகத்தான் இருக்க வேண்டும் என்பதில்லை. இது தொடர்பான வழிகாட்டல்களை இஸ்லாம் வழங்குகின்றது.

## மஹராக வழங்க முடியுமான பொருட்கள்

### 1. பணம்

அபூசலமா பின் அப்தீர் ரஹ்மான் பின் அவ்ப் (ரஹ்) அவர்கள் கூறியதாவது: நான் நபி (ஸல்) அவர்களின் துணைவியார் ஆயிஷா (றழி) அவர்களிடம், அல்லாஹ்வின் தூதர் (ஸல்) அவர்கள் (தம் துணைவியருக்குக்) கொடுத்த மணக் கொடை (மஹர்) எவ்வளவு? என்று கேட்டேன். அதற்கு அவர்கள், 'அல்லாஹ்வின் தூதர்

(ஸல்) அவர்கள் தம் துணைவியருக்கு வழங்கிய மணக் கொடை, பன்னிரண்டு ஊக்கியாவும் ஒரு நஷ்டமாமாகும்' என்று கூறிவிட்டு, 'நஷ்ட' என்றால் என்னெவன்று தெரியுமா?' என்று கேட்டார்கள். நான் 'இல்லை' என்றேன். அவர்கள், 'அரை ஊக்கியாவாகும் (ஆக மொத்தம்) அது ஐநூறு தீர்ஹங்கள் ஆகும். இதுவே அல்லாஹ்வின் தூதர் (ஸல்) அவர்கள் தம் துணைவியருக்கு வழங்கிய மணக்கொடையாகும்' என்று சொன்னார்கள். (ஸஹீஹ் முஸ்லிம் : 2787)

இந்த ஹதீஸிலிருந்து நபியவர்கள் திருமணம் முடிக்கும் போது பணத்தை மஹராகக் கொடுத்திருக்கின்றார்கள் என்பது தெளிவாகின்றது. பெரும்பாலான முஸ்லிம் திருமணங்களில் இந்நடைமுறை பின்பற்றப்படுவதை அவதானிக்கலாம்.

## 2. நகை (தங்கம், இரும்பு)

அப்துர் ரஹ்மான் இப்னு அவ்ப் (றழி) அவர்கள் அன்சாரிகளில் ஒரு பெண்ணை மணந்து கொண்ட போது அவர்களிடம் நபி (ஸல்) அவர்கள், 'அவளுக்கு எவ்வளவு மஹர் (விவாகக் கொடை) கொடுத்தாய்?' என்று கேட்டார்கள். அப்துர் ரஹ்மான் இப்னு அவ்ப் (றழி) 'ஒரு பேரீச்சங் கொட்டை எடை அளவு தங்கத்தை' என்று கூறினார்கள். (ஸஹீஹ்ல் புகாரி : 5167)

"ஒரு இரும்பு மோதிரத்தையாவது மணப்பெண்ணுக்கு மஹராகக் கொடுத்து மணமுடியுங்கள் என நபி (ஸல்) அவர்கள் எங்களுக்கு கட்டளையிட்டார்கள்." (ஸஹீஹ்ல் புகாரி : 5087, ஜாமிஉத் தீர்மிதி : 1032)

திருமணம் முடிக்க வசதியில்லாமல் இருந்த ஒரு நபித்தோழருக்கு நபியவர்கள் ஒரு இரும்பு மோதிரமாவது இல்லையா? என வினவியது தங்கம், வெள்ளி, ஏனைய ஆபரணங்கள் எதனையும் மஹராக வழங்க முடியும் என்பதை தெளிவுபடுத்துகின்றது.

## 3. தோட்டம்

இப்னு அப்பாஸ் (றழி) அறிவித்தார் : ஸாபித் இப்னு கைஸ் இப்னி ஷம்மாஸ் (றழி) அவர்களின் துணைவியார் நபி (ஸல்) அவர்களிடம் வந்து, இறைத் தூதர் அவர்களே! 'நான் ஸாபித் அவர்களின் மார்க்கப் பற்றையோ, அவரின் குணத்தையோ பழி சொல்லவில்லை. ஆயினும் நான் இறை நிராகரிப்புக்குரிய செயலைச் செய்து விடுவேனோ என்று அஞ்சுகிறேன்' என்று கூறினார். அப்போது இறைத் தூதர் (ஸல்) அவர்கள் 'சரி! அவரின் தோட்டத்தை அவரிடமே திருப்பித் தந்து விடுகிறாயா?' என்று கேட்டார்கள். அதற்கு அவரும் ஆம் என்று கூறினார்கள். பின்னர், (அந்தத் தோட்டத்தை) ஸாபித் அவர்களுக்கே திருப்பிக் கொடுத்து விட்டார். நபி (ஸல்) அவர்கள் ஸாபித் அவர்களுக்கு உத்தரவிட, அவரும் தம் மனைவியிடமிருந்து பிரிந்துவிட்டார். (ஸஹீஹ்ல் புகாரி : 5276)

இந்த ஹதீஸில் குறிப்பிடப்பட்ட பெண் தனது கணவரோடு வாழ்வதில் தனக்கு விருப்பமில்லை என்று கூறி அவரது திருமண பந்தத்திலிருந்து பிரிய எண்ணி நபியவர்களிடம் முறையிட்ட போது நபியவர்கள் அவரின் தோட்டத்தை திருப்பிக் கொடுத்து விடுகிறாயா? என்று கேட்கிறார்கள். இதன் மூலம் இவர் தனது திருமணத்திற்கான மஹராக ஒரு தோட்டத்தைப் பெற்றிருக்கிறார் என்பது புலனாகின்றது. ஆகவே தோட்டம், காணி போன்ற அசையாச் சொத்துக்களையும் மஹராக வழங்க முடியும் என இந்த ஹதீஸ் தெளிவுபடுத்துகின்றது.

## 4. கல்வி புகட்டல்

நபி (ஸல்) அவர்கள் நபித்தோழர் ஒருவர் மஹர் கொடுக்க எந்த வித வசதியும் இல்லாத போது அவருக்குத் தெரிந்த குர்ஆனின் சில அத்தியாயங்களை மணப்பெண்ணுக்குக் கற்றுக் கொடுப்பதையே மஹராக நிர்ணயித்தார்கள். (ஸஹீஹ்ல் புகாரி: 5087, ஜாமிஉத் தீர்மிதி : 1032)

பொருளாதார ரீதியாக மிகவும் கஷ்டத்திலிருந்த ஒருவருக்கு அவருடைய சந்தர்ப்ப சூழ்நிலையைக் கருத்திற்கொண்டு நபியர்வர்கள் இவ்வாறானதொரு ஏற்பாட்டை செய்து கொடுத்திருந்தார்கள். அவ்வாறான நிலைமைகளின் போது இவ்வாறு மஹர் வழங்க முடியும் என்பதை இந்த சம்பவம் தெளிவுபடுத்தினாலும் இந்த ஹதீஸை ஆதாரமாக வைத்துக் கொண்டு மஹர் கொடுக்க வசதியிருப்பவர்கள் நான் குர்ஆனைக் கற்றுக் கொடுக்கின்றேன் என முன்வருவது ஒரு பிழையான செயற்பாடாகும். ஏனெனில் மஹருக்கு என்று சில தத்துவங்களும் பெறுமானங்களும் இருக்கின்றன. அவற்றை இது மீறி விடுவதாக அமைந்து விடுவதோடு மஹரின் மூலம் எதிர்பார்க்கப்படும் நோக்கம் நிறைவேற்றப்படாமலும் போகலாம்.

## 5. அடிமைத்தனத்திலிருந்து விடுதலை செய்தல்

அடிமையை விடுதலை செய்து அந்த விடுதலையை மஹராக ஆக்கவும் முடியும். நபியவர்கள் ஓர் அடிமைப் பெண்ணை விடுதலை செய்து அந்த விடுதலையை அந்தப் பெண்ணுக்குரிய மஹராக அறிவித்து அந்தப் பெண்ணையே திருமணம் செய்து கொண்டார்கள்.

அனஸ் (றழி) அறிவிக்கிறார்கள்: ஸஃபிய்யா பின்த் ஹுயை அவர்களை அல்லாஹ்வின் தூதர் (ஸல்) அவர்கள் விடுதலை செய்து, தாமே அவர்களை மணமுடித்துக் கொண்டார்கள். அவர்களது விடுதலையையே அவர்களுக்கு மஹராகவும் ஆக்கினார்கள். (ஸஹீஹுல் புகாரி : 5086,5169 ஸஹீஹ் முஸ்லிம் : 2793, ஜாமிஉத் திரமிதி :1034)

அபூ மூஸா அல் அஷ்அரீ (றழி) அவர்கள் கூறியதாவது: 'தம்முடைய அடிமைப் பெண்ணை (அடிமைத் தழையிலிருந்து) விடுதலை செய்து, தாமே அவளை மணந்து கொண்ட ஒருவருக்கு இரட்டை நன்மைகள் உண்டு' என அல்லாஹ்வின் தூதர் (ஸல்) அவர்கள் கூறினார்கள். (ஸஹீஹ் முஸ்லிம் : 2795)

அடிமை முறை முழுமையாக ஒழிக்கப்பட்டுவிட்டாலும் அது காணப்பட்ட காலத்தில் இந்நடைமுறை பின்பற்றப்பட்டிருக்கின்றது என்பதை இந்த ஹதீஸ்கள் விபரிக்கின்றன.

## 6. தனக்குச் சொந்தமான ஏதேனும் பொருட்கள்

தங்களது சக்திக்கேற்றவாறு காலணிகள், பேரீத்தம் பழங்கள், ஆடைகள், தேவையான பொருட்கள் போன்றவற்றையும் மஹராக வழங்கலாம் என்பதை நபிமொழிகள் தெளிவுபடுத்துகின்றன. ஒரு பெண்மணி மஹராகக் காலணிகளைப் பெற்றுக்கொண்டு திருமணம் செய்ய நபியவர்கள் அனுமதித்துள்ளார்கள்.

ஆமிர் பின் ரபீஆ (றழி) அவர்கள் கூறியதாவது : 'பனூ பலாரா' குலத்தைச் சேர்ந்த பெண் ஒருவர் ஒரு ஜோடி காலணியை மணக் கொடையாகப் பெற்று (ஒருவரை) மணந்து கொண்டார். (அவரிடம்) அல்லாஹ்வின் தூதர் (ஸல்) அவர்கள் "ஒரு ஜோடிக் காலணிக்குப் பதிலாக உன் செல்வத்துடன் உன்னைக் கொடுப்பதற்கு நீ சம்மதித்து விட்டாயா? என்று கேட்டார்கள். அப்பெண் "ஆம்" என்றார். எனவே அவரது திருமணத்தை அல்லாஹ்வின் தூதர் (ஸல்) அவர்கள் செல்லும் என்று அறிவித்தார்கள். (ஜாமிஉத் திரமிதி : 1031)

இதன் மூலம் தன்னிடமுள்ள பெறுமானமிக்க ஏதாவதொரு பொருளை மஹராக வழங்கி திருமணம் முடிக்க முடியும் என்பது தெளிவாகின்றது.

ஆரம்ப காலங்களில் 101 ரூபாய்தான் திருமணங்களின் போது மஹராகக் கொடுக்கப்பட்டு வந்திருக்கின்றது. தற்போது அதன் வளர்ச்சியாக ரூபாய் 501, 1001, 5001, 5100, 10001, 10100 போன்ற தொகைகளும் 50000 இன்னும் சற்று அதிகமான தொகைகளும் வழங்கப்படுகின்றன. சில திருமணங்களில் தங்க நகைகளை மஹராகக் கொடுக்கும் நிலையும் தற்போது உருவாகி வருவது மஹரின் பெறுமானம் சமூகத்தில் உணரப்படுகின்றது என்ற சமீக்கையை வெளிப்படுத்துகின்றது. இஸ்லாம் கூறுகின்ற விதத்தில் மஹர் வழங்கப்படுகின்ற போது பெண்ணுக்குரிய அந்தஸ்தையும் அவளது பாதுகாப்பையும் உறுதிப்படுத்துவதாக அது அமையும்.

## முடிவுரை

திருமணத்தை ஒரு புனிதமான ஒப்பந்தமாக இஸ்லாம் குறிப்பிடுவதோடு அது எவ்வாறு அமைய வேண்டும் என்ற வழிகாட்டுதல்களையும் முழுமையாக வழங்கியுள்ளது. ஒரு பெண்ணை அவரது பொறுப்பாளரிடம் குறித்த மஹர் தொகைக்கு மணம் முடிப்பதாக இரு சாட்சிகள் முன்னிலையில் ஒப்பந்தம் செய்து மணம் முடித்துக் கொள்வதே இஸ்லாம் கூறுகின்ற திருமண முறை என சுருக்கமாகக் குறிப்பிடலாம். இங்கு மணமகன், வலி, மணப்பெண், மஹர், சாட்சிகள் ஆகியவைகளே வேண்டப்படுகின்ற அம்சங்களாகும். இவைகளே இஸ்லாமியத் திருமணத்தின் முக்கிய கூறுகளாகவும் கொள்ளப்படுகின்றன. இந்த முக்கிய கூறுகளில் ஒன்றாகிய மஹர் என்ற விடயமே இங்கு இஸ்லாமிய கண்ணோக்கில் ஆய்வுக்குட்படுத்தப்பட்டுள்ளது. திருமணத்தின் போது மணமகன் மணமகளுக்கு மஹர் கொடுக்க வேண்டும் என்பதை கடமையாக்கிருப்பதன் மூலம் பல நன்மைகளை பெண்ணுக்கு அது ஏற்படுத்தியிருக்கின்றது. இந்த மஹரை அவளுக்குரிய உரிமையாகவும் பாதுகாப்பாகவும் அவளது பெறுமதியை உலகுக்கு உணர்த்துவதாகவும் ஆக்கியிருக்கின்றது. எனினும் இவ்வாறு வலியுறுத்தப்பட்ட இந்த மஹர் நடைமுறை முஸ்லிம்களுடைய திருமணங்களில் முறையாகப் பின்பற்றப்படுவதில்லை. இச்செயற்பாடுகள் மஹர் மூலம் எதிர்பார்க்கப்படுகின்ற அடைவுகளை அசாத்தியமாக்கிவிடுகின்றன. மஹர் என்ற இந்த கட்டாய நடைமுறை சமூகத்தில் வெறும் சம்பிரதாயத்திற்காக மாத்திரம் செய்யப்படுவது அதன் பெறுமானத்தை அர்த்தமற்றதாக்கிவிடுகின்றது. எனவே திருமணத்தின்போது வழங்கப்படுகின்ற மஹரின்

முக்கியத்துவமும் பெறுமானமும் சமூகத்திற்கு முறையாகத் தெளிவுபடுத்தப்பட வேண்டும் என இவ்வாய்வு சிபாரிசு செய்கிறது.

### **உசாத்துணை**

Majeed, M.H.A., 2006. Gift to Bride. New Delhi: Islamic Book Service.

Majeed, M.H.A., 2012. A Gift for Muslim Groom. New Delhi: Idara impex.

Palanpuri, M E., 1993. Kitabun Nikah. New Delhi: Idara isha'at-E- Dinniyat (P) Ltd.

Sallie, A., 2000. Kitab – un – Nikah. New Delhi: Islamic Book Service.

Thanavi, A.A., 2012. A Gift for Muslim Couple. New Delhi: Islam Kitab Ghar.

Uthman, M R.,1995. The Laws of marriage in Islam. London: Dar Al Taqwa Ltd.

அல்ஹஜ்ஜாஜ், முஸ்லிம்., 2004. ஸஹீஹ் முஸ்லிம் (மொ.பெ). சென்னை: றஹ்மத் பதிப்பகம்.

ஈஸா, முஹம்மது., 2012. ஜாமிஉத் திர்மிதி (மொ.பெ). சென்னை: றஹ்மத் பதிப்பகம்.

கஸ்ஸாலி, 2010. திருமணம் - இஹ்யா உலுமுத்தீன் (மொ.பெ). சென்னை: யுனிவர்ஸல் பப்ளிஷர்ஸ்.

கஸீர், இஸ்மாயீல், 2003. தப்ஸீர் இப்னு கஸீர் (மொ.பெ). சென்னை: றஹ்மத் பதிப்பகம்.

புகாரி, இஸ்மாயீல், 1999. ஸஹீஹுல் புகாரி. ஐந்தாம் பாகம்(மொ.பெ). சென்னை: றஹ்மத் பதிப்பகம்.

முஹம்மது யூஸுப், எஸ்.பி., 2008. இஸ்லாமிய திருமணம். சென்னை: சாஜிதா புக் சென்டர்.

ஜமாலுத்தீன், ஏ., 2001. இஸ்லாத்தில் குடும்ப இயல். சென்னை: புர்கான் பப்ளிகேஷன்ஸ்.

ஹன்பல், அஹ்மத், 2012. முஸ்னத் அஹ்மத் (முதலாம் பாகம்) (மொ.பெ). சென்னை: றஹ்மத் பதிப்பகம்.

ஸருக்,ஏ.ஆர்.எம்., 1997. முஸ்லிம் விவாகச் சட்டம். கொழும்பு: முஸ்லிம் சமய, கலாசார அலுவல்கள் திணைக்களம்.